

99 - తొంబది తొమ్మిదవ దశకము

॥ భగవన్మహిమ ॥

విష్ణోర్విర్యాణి కో వా కథయతు ధరణేః కశ్చ రేణూన్మిమీతే
 యస్యైవాంఘ్రిత్రయేణ త్రిజగదభిమితం మోదతే పూర్ణసంపత్ ।
 యోఽసౌ విశ్వాని ధత్తే ప్రియమిహ పరమం ధామ తస్యాభియాయాం
 త్వద్భక్తా యత్ర మాద్యంత్యమృతరసమరందస్య యత్ర ప్రవాహః ॥ (99.1)

ఆద్యాయాశేషకర్త్రే ప్రతినిమిషనవీనాయ భర్తే విభూతేః
 భక్తాత్మా విష్ణవే యః ప్రదిశతి హవిరాదీని యజ్ఞార్చనాదౌ ।
 కృష్ణాద్యం జన్మ యో వా మహదిహ మహతో వర్ణయేత్ సోఽయమేవ
 ప్రీతః పూర్ణో యశోభిస్త్యరితమభిసరేత్ ప్రాప్యమంతే పదం తే ॥ (99.2)

హే స్తోతారః! కవీంద్రాస్తమిహ ఖలు యథా చేతయధ్వే తథైవ
 వ్యక్తం వేదస్య సారం ప్రణవత జననోపాత్తలీలాకథాభిః ।
 జానంతశ్చాస్య నామాన్యఖిలసుఖకరాణీతి సంకీర్తయధ్వం
 హే విష్ణో! కీర్తనాద్వైస్తవ ఖలు మహతస్తత్త్వబోధం భజేయమ్ ॥ (99.3)

విష్ణోః కర్మాణీ సంపశ్యత మనసి సదా యైస్స ధర్మానబధ్నాద్
 యానీంద్రస్యేష భృత్యః ప్రియసఖ ఇవ చ వ్యాతనోతేమకారీ ।
 వీక్షంతే యోగసిద్ధాః పరపదమనిశం యస్య సమ్యక్ప్రకాశం
 విప్రేంద్రా జాగరూకాః కృతబహునుతయో యచ్చ నిర్భాసయంతే ॥ (99.4)

నో జాతో జాయమానోఽపి చ సమధిగతస్త్వన్మహిమ్నోఽవసానం
 దేవ! శ్రేయాంసి విద్వాన్ ప్రతిముహురపి తే నామ శంసామి విష్ణో ।
 తం త్వాం సంస్తామి నానావిధనుతివచనైరస్య లోకత్రయస్యా-
 ప్యూర్ణ్యం విభ్రాజమానే విరచితవసతిం తత్ర వైకుంఠలోకే ॥ (99.5)

ఆపః సుష్ట్వాదిజన్యాః ప్రథమమయి విభో! గర్భదేశే దధుస్త్వాం
 యత్ర త్వయ్యేవ జీవా జలశయన! హరే! సంగతా ఐక్యమాపన్ ।
 తస్యాజస్య ప్రభో! తే వినిహితమభవత్ పద్మమేకం హి నాభౌ
 దిక్పత్రం యత్కిలాహుః కనకధరణిభృత్ కర్ణికం లోకరూపమ్ ॥ (99.6)

హే లోకా విష్ణురేతద్భువనమజనయత్తన్న జానీథ యూయం
 యుష్మాకం హ్యంతరస్థం కిమపి తదపరం విద్యతే విష్ణురూపమ్ ।
 నీహారప్రఖ్యమాయాపరివృతమనసో మోహితా నామరూపైః
 ప్రాణప్రీత్యైకతృప్తాశ్చరథ మఖపరా హంత నేచ్ఛా ముకుందే ॥ (99.7)

మూర్ఖామక్ష్ణాం పదానాం వహసి ఖలు సహస్రాణి సంపూర్య విశ్వం
 తత్రోత్క్రమ్యాపి తిష్ఠన్ పరిమితవివరే భాసి చిత్తాంతరేఽపి ।
 భూతం భవ్యం చ సర్వం పరపురుష భవాన్ కించ దేహేంద్రియాది-
 స్వావిష్టోఽహ్యుద్గతత్వాదమృతసుఖరసంచానుభుంక్షే త్వమేవ ॥

(99.8)

యత్తు త్రైలోక్యరూపం దధదపి చ తతో నిర్గతానంతశుద్ధ-
 జ్ఞానాత్మా వర్తసే త్వం తవ ఖలు మహిమా సోఽపి తావాన్ కిమన్యత్ ।
 స్తోకస్తే భాగ ఏవాఖిలభువనతయా దృశ్యతే త్ర్యంశకల్పం
 భూయిష్ఠం సాంద్రమోదాత్మకముపరి తతో భాతి తస్మై నమస్తే ॥

(99.9)

అవ్యక్తం తే స్వరూపం దురధిగమతమం తత్తు శుద్ధైకసత్త్వం
 వ్యక్తం చాప్యేతదేవ స్ఫుటమమృతరసాంభోధికల్లోలతుల్యమ్ ।
 సర్వోత్కృష్టామభీష్టాం తదిహ గుణరసేనైవ చిత్తం హరంతీం
 మూర్తిం తే సంశ్రయేఽహం పవనపురపతే పాహి మాం కృష్ణ! రోగాత్ ॥

(99.10)

॥ ఇతి భగవన్మహిమ అను తొంబది తొమ్మిదవ దశకము సంపూర్ణము ॥